

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 17/01/2026

Morning : 7.10 to 7.20

Day : SATURDAY

Regional News

આકાશવાણી અમદાવાદ- વડોદરા પ્રાદેશિક સમાચાર કરણ મકવાણા વાંચે છે.

1. વિધાનસભાનું બજેટ સત્ર 16 મી ફેબ્રુઆરીથી શરૂ થશે, 17 મીએ નાણામંત્રી ગૃહમાં અંદાજ પત્ર રજૂ કરશે.
2. રાજ્ય સરકારની પ્રોત્સાહક નીતિઓના પરિણામે ગુજરાત નેશનલ સ્ટાર્ટઅપ રેન્કિંગમાં પાંચમી વખત 'બેસ્ટ પરફોર્મર સ્ટેટ' બન્યું.
3. રાજ્યમાં આગામી દિવસોમા ઠંડી ઘટવાની આગાહી.
4. મોઢેરાના ઐતિહાસિક સૂર્યમંદિર ખાતે આજથી બે દિવસીય 'ઉત્તરાર્ધ મહોત્સવ-' શરૂ થશે.
5. પંજાબને હરાવીને સૌરાષ્ટ્ર વિજય હજારે ટ્રોફીની ફાઇનલમાં પ્રવેશ્યું.

(સમાચારને અંતે - આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ 7 વાગીને 45 મિનિટે રાષ્ટ્રીય સમાચાર સાંભળી શકશો....

## VIDHANSABHA SATRA

ગુજરાત વિધાનસભાનું બજેટ સત્ર 16 ફેબ્રુઆરીથી શરૂ થશે. જ્યારે 17 ફેબ્રુઆરીના રોજ નાણાંમંત્રી કનુ દેસાઈ બજેટ રજૂ કરશે.

વિધાનસભાના 8મા સત્રનું આહ્વાન રાજ્યપાલ દ્વારા કરવામાં આવ્યું છે. 23 દિવસ ચાલનારા આ સત્રમાં 26 બેઠકો મળશે. તેમ વિધાનસભાના અધ્યક્ષ શંકર ચૌધરીએ જણાવ્યું હતું.

બાઈટ - શંકર ચૌધરી, અધ્યક્ષ, ગુજરાત વિધાનસભા

---

## JITU WAGHANI START UP

રાજ્ય સરકારની પ્રોત્સાહક નીતિઓના પરિણામે ગુજરાત નેશનલ સ્ટાર્ટઅપ રેન્કિંગમાં પાંચમી વખત 'બેસ્ટ પરફોર્મર સ્ટેટ' બન્યું હોવાનું પ્રવક્તા મંત્રી જીતુ વાઘાણીએ જણાવ્યું હતું.

વર્ષ 2018, 2019, 2020 અને 2022 બાદ તાજેતરમાં જ જાહેર થયેલા વર્ષ 2024ના સ્ટાર્ટઅપ રેન્કિંગમાં પણ ગુજરાત અવ્વલ રહ્યું હોવાનું પ્રવક્તા મંત્રીએ જણાવ્યું હતું.

બાઈટ- જીતુ વાઘાણી, પ્રવક્તા મંત્રી

---

## AT HOME KIT

આગામી 77મા ગણતંત્ર દિવસની પૂર્વસંધ્યાએ રાષ્ટ્રપતિ ભવન ખાતેના 'એટ હોમ' કાર્યક્રમના આમંત્રણની કિટ એનઆઈડી અમદાવાદ દ્વારા તૈયાર કરાઈ છે. ઉત્તર-પૂર્વ ભારતનાં 'અષ્ટલક્ષ્મી' રાજ્યોની હસ્તકળા અને સંસ્કૃતિના સમન્વયથી સ્વદેશી અને આત્મનિર્ભરતાને પ્રતિબિંબિત કરતી આમંત્રણ કિટ તૈયાર કરાઈ છે. 350 જેટલા કારીગરો દ્વારા 950 જેટલી કિટ તૈયાર કરીને રાષ્ટ્રપતિ ભવન મોકલાઈ છે.

ઉત્તર-પૂર્વીય ભારતની અર્થવ્યવસ્થા અને સંસ્કૃતિના આધાર સમાન વાંસનો ઉપયોગ કરીને ત્રિપુરાની પરંપરાગત તકનીક મુજબ લૂમ પર વણાયેલી વાંસની ચટાઈથી આમંત્રણ બોક્સ તૈયાર કરાયું છે.

જેમાં રંગાયેલા કપાસના દોરા અને વાંસની પાતળી પટ્ટીઓનો ઉપયોગ કરાયો છે. જ્યારે બહારનું કવર મેઘાલયમાં બનાવેલા સ્મોક કરેલા વાંસના અલંકાર સાથે જોડાયેલા હાથથી બનાવેલા કાગળથી સજ્જ છે. કવર અને બોક્સના નકશાઓ આસામી હસ્તપ્રત ચિત્રકલા તથા ઉત્તર-પૂર્વીય પ્રદેશની વનસ્પતિ અને પ્રાણી સંસ્કૃતિથી પ્રેરિત છે.

---

## HATHI PAGO

રાજ્યના ત્રણ જિલ્લાના ચાર પ્રભાવિત તાલુકાઓમાં હાથીપગા રોગને અટકાવવા આગામી 10થી 12 ફેબ્રુઆરી દરમિયાન 'સામૂહિક દવા વિતરણ' અભિયાન યોજાશે. આ અભિયાનમાં ભરૂચનો નેત્રંગ તાલુકો, નર્મદાના નાંદોદ અને દેડિયાપાડા તેમજ ડાંગ જિલ્લાના વઘઈ તાલુકાની કુલ ૫.૪૮ લાખથી વધુ વસ્તીને સાંકળી લેવામાં આવશે.

આ અભિયાનમાં સરકારની સાથે નાગરિકો પણ જોડાશે તો સમાજને વધુ તંદુરસ્ત બનાવી શકીશું તેવી સરકારે અપીલ કરી છે. રાજ્યમાંથી હાથીપગા રોગના નિર્મૂલન માટે ગાંધીનગર ખાતે આરોગ્ય કમિશનરની અધ્યક્ષતામાં વિવિધ વિભાગો સાથે આયોજન બેઠક યોજાઈ હતી. જેમાં બે દિવસના અભિયાનની જાહેરાત કરાઈ હતી.

---

## GOVERNOR - PRAKRUTIK KHETI

રાજ્યપાલ આચાર્ય દેવવ્રતે રાજ્યના તમામ જિલ્લા કલેક્ટર , મ્યુનિસિપલ કમિશનર અને જિલ્લા વિકાસ અધિકારીઓને પ્રાકૃતિક કૃષિ, વૃક્ષારોપણ, ઉર્જા સંરક્ષણ અને સામાજિક સમરસતા જેવા વિષયો પર વિસ્તૃત માર્ગદર્શન પૂરું પાડ્યું.

ગઈકાલે લોકભવન ખાતેથી રાજ્યના અધિકારીઓને વર્ચ્યુઅલ માધ્યમથી સંબોધન કરતા તેમણે દરેક તાલુકામાં ઓછામાં ઓછું એક પ્રાકૃતિક કૃષિ વેચાણ કેન્દ્ર સ્થાપવા સૂચન કર્યું.

રાજ્યપાલે ગ્રામ કલ્યાણ કાર્યક્રમ અંતર્ગત ઓછામાં ઓછી એક એકર જમીન પર સઘન વૃક્ષારોપણ કરીને 'મિની જંગલ' વિકસાવવા પણ સૂચન કર્યું હતું.

---

## WEATHER

રાજ્યમાં ઠંડી ઘટશે, તેવી હવામાન વિભાગે આગાહી કરી છે. પવનની દિશા બદલાતા તાપમાન બેથી ત્રણ ડિગ્રી વધશે. તેમ હવામાન વિભાગના વડા ડૉક્ટર એ.કે. દાસે જણાવ્યું હતું.

બાઈટ – ડૉક્ટર એ.કે. દાસ, હવામાન વિભાગના વડા

---

## UTTRADH MAHOTSAV

મહેસાણાના વિશ્વ વિખ્યાત ઐતિહાસિક મોઢેરા સૂર્યમંદિરના પ્રાંગણમાં આજથી બે દિવસિય ઉત્તરાર્ધ મહોત્સવ-2026નું આયોજન કરવામાં આવ્યું છે.

શાસ્ત્રીય નૃત્યોની ગુરુ-શિષ્ય પરંપરાને ઉજાગર કરતા આ દ્વિદિવસીય મહોત્સવમાં વિશ્વ વિખ્યાત શાસ્ત્રીય નૃત્ય કલાકારો પોતાની નૃત્ય પ્રસ્તુતિ કરશે.

સાંભળીએ એક અહેવાલ

## વોઇસ કાસ્ટ હિના મોદી

(.... સૂર્યની ઉત્તર તરફની ઉર્ધ્વગતિના “અર્ધ” અવસરે મોઢેરા ખાતે આજથી બે દિવસ ઉત્તરાર્ધ મહોત્સવ ઉજવાશે. તેના ભાગરૂપે વિશ્વવિખ્યાત કલાકારો વિવિધ નૃત્ય રજૂ કરશે.)

---

મહોત્સવના પહેલા દિવસે આજે કલાકાર રમિન્દર ખુરાના ઓડીશી , મિનાક્ષી શ્રીયન ભરતનાટ્યમ, માયા કુલશ્રેષ્ઠા કથક , પેરી કૃષ્ણ હર્ષિતા ભરતનાટ્યમ , ડૉક્ટર શ્રુતિ બંદોપાધ્યાય મણિપુરી અને બિના મહેતા કુચિપુડી નૃત્ય દ્વારા તેમની કળા રજૂ કરશે. તમામ કલાકારો પોતાની કળાથી નૃત્યરસિકોને કળાનું પાન કરાવશે.

હિના મોદી, પ્રાદેશિક સમાચાર વિભાગ, આકાશવાણી, અમદાવાદ.

## VIJAY HAZARE TROPHY

ક્રિકેટમાં વિજય હજારે ટ્રોફીની બીજી સેમિફાઇનલમાં , સૌરાષ્ટ્રએ પંજાબને 9 વિકેટથી હરાવીને ફાઇનલમાં પ્રવેશ કર્યો. આવતીકાલે ફાઇનલમાં સૌરાષ્ટ્રનો મુકાબલો વિદર્ભ સામે થશે.

બેંગ્લુરુમાં રમાયેલી મેચમાં પંજાબની ટીમે પહેલે બેટિંગ કરી નિર્ધારિત 50 ઓવરમાં 291 રન કર્યા હતા.

જવાબમાં સૌરાષ્ટ્રએ 39 ઓવર અને 3 બોલમાં આ લક્ષ્યાંક હાંસલ કર્યો. સૌરાષ્ટ્ર માટે વિશ્વરાજ સિંહ જાડેજાએ અણનમ 165 રનની ઇનિંગ રમી હતી. આ રમત બદલ તેમણે પ્લેયર ઓફ ધ મેચ જાહેર કરવામાં આવ્યા હતા.

## AMC PANIPURI

અમદાવાદ મ્યુનિસિપલ કોર્પોરેશનના એસ્ટેટ તેમજ હેલ્થ વિભાગ દ્વારા શહેરમાં જાહેર માર્ગો , ચોરાહાઓ તથા વ્યસ્ત વિસ્તારોમાં ઉભા થતા અતિક્રમણ સામે સતત અને ઝોનવાઈઝ સઘન કાર્યવાહી હાથ ધરવામાં આવી છે.

આ અભિયાનનો મુખ્ય હેતુ ટ્રાફિક અવરોધ દૂર કરવાનો , પગપાળા નાગરિકોને સરળ આવન-જાવન સુલભ કરાવવાનો તેમજ જાહેર માર્ગો પર વ્યવસ્થા જાળવવાનો છે.

મનપાએ શહેરના મણિનગર , નરોડા, જમાલપુર, ગોમતીપુર ગામ , અમરાઈવાડી વિસ્તારમાં ટ્રાફિકને નડતરરૂપ પાણીપુરીની લારીઓ સહિતના દબાણોને દૂર કર્યા હતા.

---

## AHD FLOWERSHOW

અમદાવાદ ઇન્ટરનેશનલ ફ્લાવર શો 29 જાન્યુઆરી સુધી ખુલ્લો મૂકવામાં આવ્યો છે. મુલાકાતીઓની સુવિધા માટે અને વધુને વધુ લોકો તેને લાભ લઈ શકે તે માટે આ ફ્લાવર શોનો સમય રાત્રે દસ વાગ્યા સુધી કરવામાં આવ્યો છે.

---

## AMRELI –CENTRAL PRISON-YOG

અમરેલી જિલ્લા મધ્યસ્થ જેલમાં બંદીવાનોને આગામી એક વર્ષ સુધી પ્રતિદિન યોગ શીખવાડાશે.

રાજ્ય યોગ બોર્ડ અને રાજ્યની તમામ જેલ વચ્ચે થયેલા સમજૂતી કરાર અંતર્ગત આગામી 31 ડિસેમ્બર સુધી અમરેલીની જેલમાં યોગ શિક્ષણ કાર્યક્રમ સતત યોજાશે. આ કાર્યક્રમનો ઉદ્દેશ યોગ દ્વારા બંદીવાનોના જીવનમાં સકારાત્મક પરિવર્તન લાવવાનો છે.

---

## CHILD MARRIAGE FREE INDIA- ZONAL WORKSHOP PANCHMAHAL

‘બાળ વિવાહ મુક્ત ભારત અભિયાન ’ અંતર્ગત ગોધરા ખાતે પંચમહાલ , દાહોદ અને મહીસાગર જિલ્લાને આવરી લેતી ઓનલ કાર્યશાળા યોજાઈ. જેમાં બાળ લગ્ન પ્રતિબંધિત કાયદો અને બાળકોના અધિકારો અંગે ચર્ચા કરાઈ.

આ કાર્યક્રમમાં રાજ્ય મહિલા અને બાળ આયોગના અધ્યક્ષ ધર્મિષ્ઠા ગજજરે જણાવ્યું કે, ભારતીય સંસ્કૃતિ આધારિત શિક્ષણ અને સંસ્કાર અપાશે તો સોશિયલ મીડિયાના સમયમાં પણ બાળકનું ભવિષ્ય સુરક્ષિત રહી શકે છે.

---

## VADODARA - TB DIAGNOSTIC MACHINES

વડોદરા જિલ્લાના ગ્રામ્ય અને આદિવાસી વિસ્તારોમાં ક્ષયરોગ નિદાન માટે TB ડાયગ્નોસ્ટિક ટ્રુનેટ મશીનો મુકાશે . TB નિદાનને વધુ મજબૂત બનાવવા બાજવા, ડભોઈ, જરોડ, મોટા ફોફાલિયા અને કરજણ સામુદાયિક આરોગ્ય કેન્દ્રોમાં આ મશીનો મુકવામાં આવશે. આનાથી TBનું ઝડપી અને ચોક્કસ નિદાન , સમયસર સારવાર અને TB સંક્રમણમાં ઘટાડો શક્ય બનશે.

---